

प्रेस विज्ञप्ति

के0जी0एम0यू में हुआ आयुष्मान भारत योजना के तहत पहला ऑपरेशन

केंद्र सरकार की महत्वाकांक्षी स्वास्थ्य योजना आयुष्मान भारत— प्रधानमंत्री जन आरोग्य योजना के तहत आज दिनांक 11 अक्टूबर 2018 को किंग जॉर्ज चिकित्सा विश्वविद्यालय के कार्डियोवैस्कुलर एवं थोरेसिक सर्जरी विभाग (सी0वी0टी0एस0 विभाग) द्वारा लखनऊ के दीन दयाल पुरम, टकरोही निवासी 10 वर्षीय कु0 आरती सोनकर का **पेटेन्ट डक्टस आरटेरियोसिस लाइगेशन** का ऑपरेशन प्रो0 एस0के0सिंह के नेतृत्व में डॉ0 विजयन्त देवेनराज, डॉ0सर्वेश कुमार एवं निश्चेतना विभाग के प्रो0दिनेश कौशल द्वारा सफलता पूर्वक किया गया।

सी0वी0टी0एस0 विभाग के विभागाध्यक्ष प्रो0 एस0के0सिंह ने बताया कि मा0 कुलपति एवं अन्य अधिकारियों के अथक प्रयासों से आयुष्मान भारत योजना के अन्तर्गत सी0वी0टी0एस0 विभाग में पहले मरीज का सफलता पूर्वक ऑपरेशन किया गया। उन्होंने बताया कि यह मरीज अत्यंत गरीब था एवं इलाज कराने में अक्षम था, परन्तु मा0 प्रधानमंत्री जी की इस महत्वाकांक्षी योजना के अन्तर्गत मरीज के इलाज का समस्त खर्च आयुष्मान भारत योजना द्वारा किया गया। जिससे इस ऑपरेशन में मरीज को कोई शुल्क नहीं देना पड़ा। ऑपरेशन के बाद आरती सोनकर फिलहाल आई0सी0यू0 में हैं और पूर्णतया स्वस्थ है।

इस बीमारी में मां की कोख में यह नली उपस्थित होती है, जोकि प्रसव के बाद बंद हो जाती है लेकिन किसी-किसी बच्चे में यह नली बंद नहीं हो पाती है, जिसके खुले रह जाने के कारण हृदय एवं फेफड़े दोनों पर संक्रमण होने की संभावनाएं बढ़ जाती हैं। अतः इसे बंद करना अति आवश्यक होता है, जिसके लिए ऑपरेशन करने की जरूरत होती है।

इस ऑपरेशन के बाद मा0 तकनीकी एवं चिकित्सा शिक्षा मंत्री आशुतोष टंडन ने कहा कि राज्य सरकार का पूरा प्रयास एवं सहयोग रहेगा कि केंद्र सरकार की इस महत्वाकांक्षी योजना का लाभ इसके अंतर्गत आने वाले प्रत्येक व्यक्ति एवं उसके परिवार को मिल सके।

इस अवसर पर चिकित्सा विश्वविद्यालय के मा0कुलपति प्रोफेसर एम0एल0बी0भट्ट ने भी सी0वी0टी0एस0 विभाग के विभागाध्यक्ष प्रो0 एस0के0सिंह एवं उनकी टीम को बधाई देते हुए कहा कि के0जी0एम0यू0 चिकित्सा प्रशासन इस योजना का लाभ इससे जुड़े ज्यादा से ज्यादा लोगों को देने का प्रयास करेगा। इस अवसर पर मुख्य चिकित्सा अधीक्षक प्रोफेसर एस0एन0शंखवार भी उपस्थित थे।